




तादी गाउँपालिका
गाउँ कार्यपालिकाको कार्यालय
खरानीटार, नुवाकोट



सातौँ गाउँसभामा उपाध्यक्षज्यूबाट
आ.व २०७७/०७८ को लागि
प्रस्तुत बजेट

सम्मनित सभाका सभाध्यक्षज्यू

सदस्य ज्यूहरु,

सर्वप्रथम म नेपालको स्वतन्त्रता, सार्वभौमसत्ता, भौगोलिक अखण्डता, स्वाधिनता, राष्ट्रियहित र स्वाभिमानको रक्षाका साथै सामाजिक न्याय र सङ्घीय लोकतान्त्रिक गणतन्त्र स्थापनाका निम्ति आफ्नो अमूल्य जीवन उत्सर्ग गर्नुहुने सम्पूर्ण सहिदहरु प्रति भावपूर्ण श्रद्धाञ्जली अर्पण गर्दछु,

सार्वभौम नेपाली जनताले निर्माण गरेको नेपालको संविधान-२०७२ कार्यान्वयनको महत्वपूर्ण चरण र नयाँ यूगको थालनीको रूपमा विगतमा सम्पन्न स्थानिय तहको निर्वाचनबाट निर्वाचित यस गरिमामय स्थानिय जनप्रतिनिधिको बैठकमा आर्थिक वर्ष २०७७/७८ को बजेट प्रस्तुत गर्न पाउँदा मलाई खुशी लागेको छ ।

जनतालाई शुशासनको प्रत्याभूत गर्दै सिंहदरवारको अधिकार जनताको घर-आँगनमा पुग्न सकेमात्र लोकतन्त्रले सार्थकता पाउने मान्यतामा उभिएर यस तादी गाउँपालिका सदैब अधिकार सम्पन्न स्थानीय सरकारको पक्षमा दृढताका साथ उभिनेछ । विकास-निर्माण एंवम साधन श्रोतमा जनताको स्वामित्वले मात्रै लोकतन्त्रलाई सुदृढ गर्नेछ, भन्ने विश्वासकासाथ यस गाउँपालिकाको यो बजेट तथा कार्यक्रम प्रस्ताव गरेको छु ।

आदरणीय सभाअध्यक्षज्यू तथा सदस्यज्यूहरु,

हामीले गत आ.व. को गाउँसभाबाट स्वीकृत गरेको नीति तथा कार्यक्रम र बजेटले यस गाउँपालिका क्षेत्रको समग्र विकासको लागि केहि आधारहरु खडा भएको मैले महसुस गरेको छु । गत आ.व.मा स्वीकृत तथा चालु आ.व.मा कार्यान्वयनमा आएका विकास योजना तथा कार्यक्रमबाट हासिल भएका उपलब्धिहरुलाई म यहाँहरु समक्ष प्रस्तुत गर्ने अनुमति चाहन्छु ।

- (१) गाउँपालिकाको प्रशासनिक भवन निर्माणको कार्य लगभग ५० प्रतिशत सम्पन्न भएको छ । आगामी वर्षको गाउँसभा उक्त नयाँ भवनबाट गर्ने उद्देश्यका साथ निर्माण कार्य सम्पन्न गर्ने लक्ष्य राखिएको छ ।
- (२) वडा नं. ५ र ६ को वडा कार्यालय भवन निर्माण सम्पन्न भई नयाँ भवनबाट कार्यालय संचालन भईरहेको छ ।
- (३) यस कार्यालयको समपूरक कोषबाट रु. १ करोड र प्रदेश सरकारको १ करोड गरी जम्मा रु. २ करोडको लागतमा खरानीटार – डाँडागाउँ – टुटुड – दोर्खु सडक स्तरोन्नतिको कार्य भई रहेको । जसमा सडक चौडा गर्ने, नाली निर्माण, स्लाब ढलान, टेवा पर्खाल र ग्रयाभेल गर्ने काम भै रहेको छ ।
- (४) रु. ८०/८० लाखको लागतमा सातविसे – बाघमारा र बाहुबँसी-विज्ञान मावि –भज्याँड सडकहरुको स्तरोन्नतिको काम भै रहेको छ ।
- (५) पूर्णमा कार्यक्रमसंगको साभेदारीमा वडा नं. ३ को तीनमुरे, वडा नं. १ का खाप्सुंग खोला, कुसुमचाम र उर्लेनी गरी चार वटा ठूला खानेपानी आयोजनाहरु संचालन भएकोमा तीनमुरे खानेपानी योजना सम्पन्न भई सकेको र बाँकी ३ वटा यसै आ.व.भित्र सम्पन्न गर्ने गरी कर्ष भई रहेको । जसबाट ४४१ वटा घरधूरीमा धारा जडान हुनेछन् ।

- (६) बैकल्पिक उर्जा प्रवर्द्धन केन्द्र संगको सहकार्यमा गाउँपालिकाको बजार क्षेत्र लगायत अन्य विभिन्न ३४ स्थानमा सौर्य सडक बत्ति जडान गरिएको र यस कार्यलाई निरन्तरता दिईने छ ।
- (७) संघीय सरकारको अनुदानमा वडा नं. ३ मा शीतभण्डारको निर्माण कार्य शुरु हुने क्रममा रहेको छ ।
- (८) जाइका लगायतका अन्य विकास साभेदार संस्थाहरुसँगको सहकार्यमा रालुका मावि वडा नं. २, ध्रुवज्योति प्रा. वि. वडा नं. ३ र सुन्दरा मा.वि. वडा नं. ४ को विद्यालय भवन निर्माण सम्पन्न भई हस्तान्तरण भै सकेको छ ।
- (९) कोभिड १९ नियन्त्रण तथा रोकथामका लागि व्यवस्थापकीय कार्यहरु गरिएको । जसमा आवश्यकता अनुसारको क्वारेन्टाइन व्यवस्थापन तथा ६ वटा आइसोलेशन वेड सञ्चालन, आवश्यकता अनुसार आरडिटी परीक्षण र पिसिआर टेष्टको लागि नमूना संकलन, खरानीटार अस्पताल तथा स्वास्थ्य चौकीहरुमा स्वास्थ्य सहायता कक्ष स्थापना गरी परामर्श तथा सचेतना कार्यक्रम संचालन, कर्मचारीहरुलाई व्यक्तिगत सुरक्षा सामग्री (PPE) वितरण र वडा कार्यालय मार्फत राहत वितरणको कार्य भै रहेको छ । यी कार्यहरुका लागि हालसम्म २५ लाख रुपैयाँ खर्च भई सकेको छ ।
- (१०) गाउँपालिका क्षेत्रका स्वास्थ्य संस्थालाई पुर्वाधार सम्पन्न गराउन आवश्यक पहल गरिएको छ । खरानीटार अस्पताललाई सुविधायुक्त बनाई कोभिड १९ महामारीको आरडिटी परीक्षण, पिसिआर परीक्षणका लागि स्वाब संकलन गर्ने तथा संक्रमितको उपचार गर्ने आइसोलेशन कक्ष संचालन गरिएको छ ।
- (११) गत चैत्र ११ गतेबाट शुरु भएको बन्दा बन्दीले गर्दा नियमित औषधी सेवन गर्ने दीर्घ रोगीहरुका लागि निःशुल्क रुपमा स्वास्थ्य शाखा मार्फत औषधी खरीद गरी करीब ६०० जना दीर्घ रोगीहरुलाई गाउँपालिकाले पटक पटक गरी निशुल्क औषधी वितरण गरिएको ।
- (१२) यसैगरी लकडाउनका कारणबाट दैनिक ज्यालादारीमा भर पर्ने परिवार र असंगठित क्षेत्रका मजदुरहरुका लागि खाद्य सामग्री र श्रममा आधारित रोजगारी दिई सो वापत न्यूनतम ज्याला उपलब्ध गराईएको । जसबाट करीब ७०० जना लाभान्वित भएको ।
- (१३) बन्दा बन्दीको कारणबाट काठमाडौँमा अलपत्र परेका करीब २५० जना स्थानीयलाई सवारी साधनको व्यवस्था गरी गाउँसम्म ल्याउने व्यवस्था गरिएको ।
- (१४) **“महिला संग उपाध्यक्ष”** कार्यक्रम अन्तर्गत स्वास्थ्य सेवाको पहुँच पुग्न नसकेको वडाहरुमा महिला प्रजनन स्वास्थ्य सम्बन्धी स्वास्थ्य परिक्षण उपचार र स्वास्थ्य परामर्श प्रदान गरिएको ।
- (१५) **“महिला संग उपाध्यक्ष”** कार्यक्रम अन्तर्गतनै महिलाहरुको सीप विकास, क्षमता विकास, आय आर्जनमुलक कार्यक्रम संचालन गरिएको । जसमा ३० जना महिलाहरुलाई मेशिन सहित ३ महिने सिलाई बुनाई तालिम प्रदान गरिएको ।
- (१६) यसै गरी पूर्णमा कार्यक्रम अन्तर्गत सम्बोधन परियोजनासँगको सहकार्यमा प्रत्येक वडाका २।२ जना विपन्न समुदायका महिलाहरुलाई तीन महिने सिलाई बुनाई तालिम प्रदान गरी निजहरुलाई सिलाई मेशिन समेत वितरण गरिएको ।
- (१७) दलित, विपन्न र कमजोर आर्थिक अवस्था भएका छात्र/छात्राहरुको लागि छात्रवृत्ति रकम उपलब्ध गराईएको ।

- (१८) गाउँपालिका क्षेत्र लाई कुपोषण मुक्त बनाउन विभिन्न गैर सरकारी संघ संस्थाहरु संगको सहकार्यमा बालपोषण कार्यक्रम संचालन गरिएको ।
- (१९) आदिवासी जनजाति तथा दलितहरुको विविध संस्कृतिहरुको संरक्षण र प्रवर्द्धन गर्ने उद्देश्यले लोसार पर्व मनाउने कार्यक्रम, दलित वर्गका लागि समूहमा प्रयोग गर्ने गरी पञ्चेबाजा खरीद र दलित तथा जनजातिहरुका लागि भाँडाकुँडा खरीद गरी हस्तान्तरण गरिएको ।
- (२०) गाउँपालिका क्षेत्रभित्रको कृषि योग्य भूमिको उपयोग र उत्पादन बढाउन विभिन्न सिंचाई आयोजनाहरु मर्मत सम्पन्न गरिएको साथै उन्नत जातको विउ विजनहरु वितरण गरिएको ।
- (२१) गाउँपालिका क्षेत्र भित्रका विभिन्न स्थानमा रहेको मठमन्दिर कोत घरहरुको संरक्षण, मर्मत सम्भार, पुननिर्माण गरिएको ।
- (२२) वडा नं. ४ को बाघमारामा पर्यटन पुर्वाधार अन्तर्गत सामुदायिक लज भवन निर्माण सम्पन्न गरिएको । साथै त्यस स्थान लगायत अन्य स्थानमा पर्यटन प्रवर्द्धनका लागि होमस्टे संचालन तथा व्यवस्थापन कार्यविधि तयार गरिएको ।
- (२३) पूर्णमा कार्यक्रमसंगको सहकार्यमा स्थानीय सरकारको क्षमता स्वमूल्यांकन र लैङ्गिक समानता तथा सामाजिक समावेशी परीक्षण कार्य सम्पन्न भई दुवैको कार्य योजना समेत तयार भई कार्यान्वयनको चरणमा रहेको ।
- (२४) गाउँपालिकाको आन्तरिक आय अभिवृद्धिका लागि राजस्व सुधार कार्ययोजना अनुरूप आन्तरिक आयको पूर्वानुमान गरी संकलन गर्ने कार्य भै रहेको ।
- (२५) सबै वडामा वडाध्यक्ष, सचिव, वडा सदस्य र कर्मचारीहरुलाई वडास्तरीय योजना तर्जुमा, कार्यान्वयन तथा अनुगमन सम्बन्धी तालिम दिइएको ।
- (२६) पूर्णमा कार्यक्रम अन्तर्गत नुवाकोट उद्योग वाणिज्य संघसंगको सहकार्यमा तादी गाउँपालिकाभित्रका व्यवसाय तथा व्यवसायीहरुको लगत संकलन गरी पार्श्वचित्र तयारी गर्ने काम अन्तिम चरणमा रहेको ।
- (२७) निजी क्षेत्रमा संचालित व्यापार व्यवसायीलाई गाउँपालिकामा दर्ता हुन आह्वान गरिएकोमा हालसम्म २५४ वटा व्यवसाय दर्ता भै सकेका छन् ।
- (२८) पूर्णमा कार्यक्रम अन्तर्गत सम्बोधन परियोजना मार्फत भुकम्प पश्चात घर निर्माण अनुदान प्राप्त गरेर पनि घर निर्माण सम्पन्न गर्न नसकेका विपन्न लाभग्राहीहरुको लगत संकलन गरिएको साथै ती लाभग्राहीहरुलाई सोही परियोजनासंगको सहकार्यमा आगामी आ.व. मा घर निर्माण सम्पन्न गराइने कार्यक्रम रहेको ।
- (२९) सामाजिक सुरक्षा भत्ता वितरण बैक मार्फत वितरण गर्न शुरु गरिएको, साथै व्यक्तिगत घटना दर्ता अनलाइन प्रणालीबाटै हुने गरेको । साविक गाविसमा रहेका रेकर्ड बमोजिम विगत २०५९ सालदेखिको व्यक्तिगत घटना दर्ताका विवरण कम्प्युटरमा प्रविष्ट भै सकेको ।
- (३०) गाउँपालिकाका सबै वडाहरुमा बालक्लब गठनको सुरुवात गरिएको ।
- (३१) पशु विकास शाखा मार्फत निःशुल्क औषधी वितरण, भेडा बाखामा पिपिआर भ्याक्सिनेशन, रेविज भ्याक्सिन, हिउँद घाँस विऊ तथा विरुवा वितरण, गोठ सुधार लगायतका कार्यहरु गरिएको ।
- (३२) पशु प्राविधिक मार्फत घर घर मै सेवा पुऱ्याउने व्यवस्था मिलाइएको ।

- (३३) कृत्रिम गर्भाधान कार्यक्रमबाट १५० गाई भैसीमा कृत्रिम गर्भाधान गराइएको ।
- (३४) खरानेफाँटलाई स्थानीय धानको पकेट क्षेत्र घोषणाका लागि कृषि तथा पशुपंक्षी विकास मन्त्रालयमा लेखी पठाइएको ।
- (३५) पूर्व प्राथमिक कक्षाको भर्नादर ९० प्रतिशत र पूर्व प्राथमिक कक्षाको अनुभव सहित कक्षा १ मा भर्ना हुने विद्यार्थी ६० प्रतिशत रहेको । यसैगरी गत गत शैक्षिक सत्रमा सरदर भर्नादर ९१ प्रतिशत भन्दा बढी रहेको ।
- (३६) शैक्षिक गुणस्तर सुधार कार्यक्रम अन्तर्गत गापाको निजी श्रोतबाट विभिन्न विद्यालयहरूमा कार्यरत करारका २८ जना शिक्षकहरूको तलब व्यहोरिएको ।
- (३७) संचालित योजनाहरूको विद्युतीय अभिलेख राख्न सुरुवात गरिएको । गापामा सञ्चालित सबै योजनाहरूको अनुगमन गर्ने गरिएको ।
- (३८) निर्माण व्यवसायलाई स्वच्छ र प्रतिस्पर्धी बनाउन यस आ.व. मा सबै ६ वटा ठेक्का इ विडिगं प्रक्रियाबाट लगाइएको ।
- (३९) सेवा प्रवाहलाई सूचना प्रविधिमैत्री बनाउने उद्देश्यले पूर्णमा कार्यक्रमको सहयोगमा गापाका कर्मचारीहरूलाई जिआइएस तालिम र ई विडिङ्ग सम्बन्धी तालिम सञ्चालन गरिएको ।
- (४०) सबै वडाबाट बेरोजगारको लगत संकलन गरिएको, जसमा हालसम्म ४०० जना सूचिकृत भई निजहरूलाई परिचय पत्र वितरण गरिएको । यसरी सूचिकृत भएका बेरोजगारहरू विभिन्न सात वटा श्रमिक समूहसँग आवद्ध भई रोजगारीमा सक्रिय रहेका ।
- (४१) बाल विवाह, मानव बेचबिखन र लैंगिक हिंसा विरुद्ध प्रहरी साभेदारी कार्यक्रमसँगको सहकार्यमा अभिमुखीकरण कार्यक्रम संचालन गरिएको ।
- (४२) लेखा प्रणालीलाई द्रुत र व्यवस्थित गर्न स्थानीय तह कोष नियामक प्रणाली (SUTRA) को प्रयोग गरिएको ।
- (४३) जनशक्ति सहित आन्तरिक लेखा परीक्षण शाखा स्थापना भई विगतको भण्डै रु. ७ लाख बेरुजु असूल उपर गरिएको साथै विगतको भन्दा बेरुजु फछ्यौट दर बृद्धि भएको ।

सम्मानित सभाका सभाध्यक्ष तथा सदस्यज्यूहरू :-

अव म आगामी आ.व २०७७/०७८ को लागि गाउँपालिकाको तय गरेको बजेटको सोच, लक्ष्य, उद्देश्य तथा तर्जुमा आधारहरू प्रस्तुत गर्ने अनुमति चाहन्छु ।

सोच :-

“कृषि, जलश्रोत, शिक्षा, स्वास्थ्य, पर्यटन र पूर्वाधार आत्मनिर्भर र समृद्ध तादीको आधार” को आधार खडा गर्ने ।

लक्ष्य :-

स्वस्थ, शिक्षित, आत्मनिर्भर, मर्यादित र उच्च जीवनस्तर भएका सुखी नागरिक बसोबास गर्ने गाउँपालिका बनाउने ।

उद्देश्य :-

आगामि आ.व. २०७७/०७८ को बजेटमा निम्न उद्देश्य तय गरिएको छ ।

- (१) उत्पादन, रोजगारी र आयमा बृद्धि गर्दै गाउँबासीहरूलाई आत्मनिर्भर तर्फ उन्मुख गराउने ।
- (२) स्वस्थ, प्रतिस्पर्धी र दक्ष मानव संशाधनको विकास गर्नु
- (३) गुणस्तरीय पूर्वाधार, व्यवस्थित बजार तथा आधारभूत सुविधाको पहुँचमा बृद्धि गर्नु
- (४) जैविक विविधता संरक्षण र पर्यावरणीय सन्तुलन कायम गर्नु
- (५) सेवा सुविधा, कार्यसम्पादन तथा जवाफदेहिताको स्तरमा अभिवृद्धि गर्नु
- (६) विश्वव्यापी महामारीको रूपमा रहेको कोभिड १९ बाट श्रृजित समस्याको निराकरण गर्दै जाने,
- (७) खेतियोग्य जमिनमा सिंचाईको सुविधा उपलब्ध गराउँदै जाने,
- (८) कृषि क्षेत्रको आधुनिकिकरण, यान्त्रिकिकरण, ब्यवसायीकरण र बजारिकरण गर्ने,
- (९) रोजगारी श्रृजना र अभिवृद्धि गर्ने खालका कार्यक्रमहरू संचालन गर्ने,
- (१०) शिक्षाको गुणस्तर बृद्धि गर्दै सूचना प्रविधि मैत्री बनाउँदै लैजाने,
- (११) गाउँपालिकाका सबै वडाहरूमा बाह्रै महिना सडक यातायातको पहुँच पुऱ्याउने ।
- (१२) आवधिक विकास योजनाको लक्ष्य अनुसारका क्रियाकलापहरू क्रमशः सञ्चालन गर्दै लैजाने ।

बजेट तर्जुमा गर्दा लिईएको आधारहरू :-

- नेपालको संबिधानले परिलक्षित गरेका निर्देशक सिद्धान्त र नीतिहरू,
- पन्ध्रौं पञ्चवर्षीय योजना २०७६/०७७-०८१/०८२ ले निर्धारण गरेको उद्देश्य र प्राथमिकताहरू,
- स्थानीय सरकार संचालन ऐन-२०७४,
- दिगो विकास लक्ष्य,
- गाउँपालिकाको आवधिक विकास योजना, २०७६ - २०८०
- नेपाल सरकार संघीय मामिला तथा सामान्य प्रशासन मन्त्रालयले जारी गरेका विभिन्न समयका मार्गदर्शन तथा परिपत्रहरू,
- नेपाल सरकार अर्थमन्त्रालयबाट प्राप्त निर्देशन तथा परिपत्रहरू,
- संघीय तथा प्रदेश सरकारका नीति तथा कार्यक्रम एवं बजेट बक्तव्य
- वडा समितिबाट बजेट तर्जुमा समिति हुँदै सहभागितामुलक योजना तर्जुमा प्रक्रिया द्वारा प्राथमिकिकरण सहित प्राप्त आयोजना तथा सुभावहरू,
- कोभिड १९ ले श्रृजित गरेका समस्या तथा चुनौतीहरू,

आगामि आर्थिक बर्ष २०७७/०७८ को बजेट तर्जुमा गर्दा देहायका क्षेत्रलाई प्राथमिकता दिईएको छ :-

- (१) समावेशी आर्थिक विकास र अधिकतम रोजगारी,
- (२) पिछडिएको बर्ग तथा क्षेत्रको लागि विशेष कार्यक्रम,
- (३) दिगो भौतिक पुर्वाधार,
- (४) कृषि क्षेत्रको आधुनिकिकरण, यान्त्रिकिकरण, व्यवसायीकरण र बजारीकरण,
- (५) शिक्षा, स्वास्थ्य, खानेपानी, सरसफाई लगायतका सामाजिक विकासका क्षेत्रमा सबै नागरिकको सहज पहुँच
- (६) सुशासन र सार्वजनिक सेवा प्रवाहमा सुधार,
- (७) बातावरण संरक्षण र विपद व्यवस्थापन,
- (८) खेतियोग्य जमिनमा सिंचाईको पुर्णता,
- (९) कोभिड १९ बाट श्रृजीत समस्याको सम्बोधन,

आदरणीय सभाध्यक्षज्यू, सदस्य ज्यूहरु,

अब म, गत आ.व.को यथार्थ आय र व्यय, चालु आ.व. को संशोधित आय व्यय अनुमान र आगामी आ.व. २०७७/०७८ को आय र व्ययको अनुमान प्रस्तुत गर्ने अनुमति चाहान्छु ।

मलेप प्रतिवेदन अनुसार गाउँपालिकाको गत आ.व. ०७५।७६ मा संघीय सरकार, प्रदेश सरकार, राजस्व बाँडफाँड र आन्तरिक श्रोतबाट कूल रु. ३७ करोड ३३ लाख ४७ हजार १४७ रुपैयाँ आम्दानी भएकोमा रु. ३४ करोड ३६ लाख ३४ हजार खर्च भएको छ ।

चालु आ.व. २०७६।७७ मा नेपाल सरकार, प्रदेश सरकार, राजस्व बाँडफाँड र अन्तरिक श्रोतबाट कुल प्राप्त ३० करोड ९५ लाख ४४ हजार रकम अनुमान गरिएकोमा संघ तथा प्रदेश सरकारबाट सशर्त अनुदान र वित्तीय हस्तान्तरण अनुदान थप भई कूल आय रु. ३३ करोड ८५ लाख ८५ हजार अनुमान गरिएको छ । जसमध्ये, हालसम्म २० करोड १७ लाख २१ हजार खर्च भएको र असार मसान्तसम्म थप रु. ८ करोड १६ लाख ३६ हजार खर्च हुने अनुमान गरिएको जानकारी गराउन चाहन्छु ।

आगामी आ.व. २०७७/०७८ को लागि कुल रु ३६ करोड १९ लाख ०५ हजार ७० को आय व्यय अनुमान पेश गरेको छु । यो रकम मध्ये आन्तरिक स्रोत तर्फ विभिन्न कर तथा शुल्क संकलन र गत आ.व.को मौज्जातबाट रु ९० लाख अनुमान गरिएको छ । त्यसै गरी राजस्व बाँडफाँड (संघ र प्रदेशबाट) बाट ६ करोड ८८ लाख १३ हजार सत्तरी, वित्तीय समानीकरण अनुदान (संघ र प्रदेश) ९ करोड ८ लाख ४१ हजार र सशर्त अनुदान (संघ र प्रदेश) बाट १८ करोड २ लाख ५१ हजार, प्रदेश सरकार समपूरक अनुदान १ करोड र प्रदेश सरकार विशेष अनुदानबाट ३० लाख प्राप्त हुने अनुमान पेश गरेको छु ।

त्यसैगरी व्यय तर्फ चालु प्रशासनिक खर्च ८ करोड ११ लाख १८ हजार, पुँजीगत खर्च ५७ लाख, वडा स्तरीय कार्यक्रमहरुको लागि २ करोड ४० लाख, गाउँपालिकास्तरीय योजनाको लागि ६

करोड ३५ लाख ३६ हजार ७० खर्च हुने अनुमान पेश गरेको छु । यसका साथै सशर्त तर्फको रु १८ करोड ७५ लाख ५० हजार तोकिएर आए बमोजिमका कार्यक्रममा खर्च गर्नेगरी व्यय अनुमान पेश गरेकोछु ।

उपरोक्त बमोजिमका बजेट बाँडफाँडको विस्तृत विवरण यसैसाथ संलग्न अनुसूचीहरुमा उल्लेख गरेको छु ।

आदरणीय सभाअध्यक्ष महोदय, गाउँ सभा सदस्यज्यूहरु,

प्रस्तावित बजेट तथा कार्यक्रम तर्जुमा गर्ने क्रममा सुभावा प्रदान गरी सहयोग गर्नुहुने बजेट तर्जुमा समितिका पदाधिकारीज्यूहरु, गाउँपालिका अध्यक्षज्यू, गाउँ सभाका सदस्यज्यूहरु, प्रमुख प्रशासकीय अधिकृत, योजना सल्लाहाकार, स्थानीय दिदी बहिनी तथा दाजुभाइहरु, विभिन्न राजनैतिक दलका प्रमुख तथा प्रतिनिधिज्यूहरु र बजेट तथा कार्यक्रम मस्यौदा तर्जुमा प्रक्रियामा निरन्तर खटिने कर्मचारी मित्रहरुलाई हृदय देखिनै धन्यवाद दिन चाहन्छु ।

कार्यक्रमको सफल कार्यान्वयनमा स्थानीय समुदायको ज्यादै ठूलो भूमिका रहने भएकोले कार्यपालिकाले तयार गरेको कार्यक्रमहरुमा समुदायले अपनत्व ग्रहण गरी यसको कार्यान्वयनमा सहयोग पुर्याउने अपेक्षा लिएको छु । कार्यक्रमको सफल कार्यान्वयनबाट गाउँपालिकाबाट प्रदान गरिने सेवामा गुणस्तरीय सुधार आउने भई सुशासन कायम गर्नमा सहयोग पुग्ने विश्वास लिएको छु । यी कार्यक्रमहरुको सफल कार्यान्वयनबाट जनताको अभिमतबाट निर्वाचित भई आएका हामी तमाम जनप्रतिनिधिले तुलनात्मक रुपमा सुदृढ, व्यवस्थित र सक्षम गाउँपालिका निर्माण गर्न सकिने विश्वास लिएको छु । साथै गाउँपालिकाको सर्वाङ्गिक विकासमा सबै क्षेत्रबाट उच्च सहयोग पाउने आशा लिएको छु ।

अन्त्यमा,

मेरो यो प्रस्तुतिलाई धैर्यताका साथ ग्रहण गरिदिनु भएकोमा म यस गाउँ सभामा उपस्थित सम्पूर्ण सभाका सदस्यज्यूहरु, प्रमुख प्रशासकीय अधिकृत तथा कर्मचारी साथीहरुप्रति उच्च सम्मान व्यक्त गर्दै हार्दिक धन्यवाद व्यक्त गर्दछु । साथै आगामी आ.व. २०७७/७८ को यो वार्षिक बजेट तथा कार्यक्रम यथासमयमा संचालन गरी परिणाममूखी नतिजा हासिल गर्न सबै वर्ग, क्षेत्र, निकायको महत्वपूर्ण साथ र सहयोग प्राप्त हुनेछ भन्ने विश्वास लिँदै विदा हुन्छु ।

धन्यवाद !